

د اندو-اروپايي ژبو نسبي څېړنه

جرمانیک

اریک

سلاویک

لاتیني

منفردې

بالتیک

سلیتیک

۱۳۹۸ هـ. ش

څېړنوال رفیع الله نیازی

۱۳۹۸ هـ. ش

د اندو-اروپايي ژبو نسبي څېړنه

څېړنوال رفیع الله نیازی

Genealogical Study of Indo-European Languages

Germanic Languages

Latin Languages

Celtic Languages

Baltic Languages

Isolated Ind-European Languages

Aric Languages

Associate Prof. Rafiullah Niazi

ISBN 978-9936-645-97-4



9 789936 645974

2019





د افغانستان اسلامي جمهوري دولت

د علومو اکاډمي

د بشري علومو معاونیت

د ژبو او ادبیاتو مرکز

د پښتو ژبې او ادبیاتو انستیتوت

د ژبپوهنې ډیپارټمنټ

د اندو-اروپایي ژبو نسبي خپرنه

د کتاب پېژندنه

د کتاب نوم: د اندو-اروپايي ژبو نسبي څېړنه

ليکوال: څېړنوال رفيع الله نيازی

سمون: څېړنپوه ډاکټر سيد محي الدين هاشمي

اهتمام: څېړنوال عبدالاحد منگل

څېړندوی: د افغانستان د علومو اکاډمي د اطلاعاتو او عامه اړيکو رياست

د چاپکال: ۱۳۹۸ل / ۲۰۱۹ ز

مطبعه: چهاردهي صنعتي مطبعه

د چاپ شمېر: ۵۰۰

ISBN: 978-9936-645-97-4

د چاپ حقوق له علومو اکاډمي سره خوندي دي

بِسْمِ اللَّهِ الرَّحْمَنِ الرَّحِيمِ

لیکلر

- سرلیک
لو مړنی خبرې
د لارښود استاد نظر
تقریظ
تقریظ
تقریظ
سرریزه

لومړی څپرکی د موضوع شالید

- د موضوع په اړه ترسره شوې څېړنې
پر موضوع د شوي کار ارزونه

دویم څپرکی د اندو-اروپایي ژبو نسبي وېش

- ژبکورنۍ څه ته وايي؟
ژبنۍ کورنۍ څه ډول منځ ته راغلي دي؟
په نړۍ کې څومره ژبې شته؟
د نړۍ ټولې ژبې څېړل شوې دي، که نه؟
د افغانستان کومې ژبې په اندو-اروپایي کورنۍ ورگډېږي؟
په یوې ژبکورنۍ کې ژبنۍ څانگې څه ډول رامنځته کېږي؟

درېیم څپرکی د اندو-اروپایي ژبو د ویونکو استوګنځایونه

- د جرمانیک ژبو د ویونکو استوګنځایونه
د لاتیني ژبو د ویونکو استوګنځایونه
د سلتیک ژبو د ویونکو استوګنځایونه
د سلاویک ژبو د ویونکو استوګنځایونه

- ۷۱ د منفردو اندو- اروپايي ژبو د ويونکو استوگنځايونه
- ۷۲ د بالتیک ژبو د ويونکو استوگنځايونه
- ۷۳ د آریک ژبو د ويونکو استوگنځايونه

څلورم څپرکی

د اندو- اروپايي کورنۍ ژبې

- ۱۱۸ د اندو- اروپايانو لومړنۍ آر ټاټوبۍ
- ۱۲۵ لومړۍ: جرمانیک ژبې (*The Germanic Languages*)
- ۱۲۶ الف) لوېديځې جرمانیک ژبې
- ۱۲۶ انگلیسي (*English*)
- ۱۲۸ الماني (*German*)
- ۱۳۱ هالنډي (*Dutch*)
- ۱۳۲ يدي (*Yiddish*)
- ۱۳۳ فلمنگي (*Flemish*)
- ۱۳۳ افريکانس (*Afrikaans*)
- ۱۳۳ ب) شمالي سکانډيناوي ژبې
- ۱۳۴ سوېډني (*Swedish*)
- ۱۳۴ ډنمارکي (*Danish*)
- ۱۳۶ ناروېژي (*Norwegian*)
- ۱۳۶ ايسلنډي (*Icelandic*)
- ۱۳۸ دويم: لاتين ژبې (*The Latin Languages*)
- ۱۳۸ فرانسوي (*French*)
- ۱۴۰ اسپانوي (*Spanish*)
- ۱۴۳ پرتگالي (*Portuguese*)
- ۱۴۴ ايتاليوي (*Italian*)
- ۱۴۵ رومانيايي (*Romanian*)
- ۱۴۷ درېيم: سلتيک ژبې (*The Celtic Languages*)
- ۱۴۸ الف) گودالي خانگه
- ۱۴۸ ايرلنډي (*Irish*)
- ۱۴۸ سکاټلنډي (*Scottish*)
- ۱۴۸ منکس (*Manx*)

۱۴۹	ب) بریتانی خانگه
۱۴۹	وېلزي (Welsh)
۱۴۹	بریتانی (Breton)
۱۵۱	کورنیش (Cornish)
۱۵۲	څلورم: سلاویک ژبې (The Slavic Languages)
۱۵۳	الف) ختیځې سلاویک ژبې
۱۵۳	روسي (Russian)
۱۵۵	اوکرایني (Ukrainian)
۱۵۵	بلاروسي (Belorussian)
۱۵۵	ب) لوېدیځې سلاویک ژبې
۱۵۵	پولنډي (polish)
۱۵۶	چکي (Czech)
۱۵۷	سلواکي (Slovak)
۱۵۸	ج) سوېلي سلاویک ژبې
۱۵۸	بلغاریي (Bulgarian)
۱۵۹	صربي او کرواتي (Serbo-Croatian)
۱۶۰	سلوونیایي (Slovenian)
۱۶۰	مقدوني (Macedonian)
۱۶۱	پنځم: منفردې اندو-اروپايي ژبې (Isolated Indo-European Languages)
۱۶۱	یوناني (Greek)
۱۶۲	البانیایي (Albanian)
۱۶۴	ارمني (Armenian)
۱۶۵	رومني (Romani)
۱۶۷	شپږم: بالتیک ژبې (The Balitic Languages)
۱۶۸	لیتوانیایي (Lithuanian)
۱۶۹	لتونیایي (Latvian)
۱۷۰	اووم: آریک ژبې (Aric Languages)
۱۷۲	د آریانا جغرافیوي بریدونه
۱۷۶	الف) اندو-آریایي ژبې (The Indo-Aryan Languages)
۱۸۰	۱. لرغونې اندو-آریایي ژبې
۱۸۱	ویدا (Vedic)

۱۸۳ سنسکريت (Sanskrit)
۱۸۴ ۲. منڀي انڊو-آريائي ڙپي
۱۸۴ پالي (Pali)
۱۸۵ پراکرتونه (Parakrit)
۱۸۶ اپ بهرنش
۱۸۷ ۳. معاصري انڊو-آريائي ڙپي
۱۸۸ هندي (Hindi)
۱۹۰ پنجابي (Punjabi)
۱۹۲ اُردو (Urdu)
۲۰۲ نپالي (Nepali)
۲۰۳ بنگالي (Bengali)
۲۰۶ اسامي (Assamese)
۲۰۷ گوجراتي (Gujrati)
۲۱۱ بهاري (Behari)
۲۱۲ سنڊهي (Sindhi)
۲۱۷ سينهالي (Sinhala)
۲۲۰ راجستاني (Rajasthani)
۲۲۱ اوريه (Oriya)
۲۲۴ ب) دارديک ڙپي (Dardic Languages)
۲۲۶ ۱. ختيڄي داردي (نورستاني) ڙپي
۲۲۶ کتي (Kati)
۲۳۰ وايگلي (کلبه الا) (Waigali)
۲۳۱ اشکوني (knuṣA)
۲۳۲ پرسوني (Parsuni)
۲۳۳ ۲. مرکزي داردي ڙپي
۲۳۳ پشه بي (Pashai)
۲۴۰ شوماشتي (Shumashti)
۲۴۲ وٽه پوري (Wotapuri)
۲۴۲ گوري (Gawari)
۲۴۵ تيراڀي (Tirahi)
۲۴۵ کهوار (khowar)

- ۲۴۶.....کلاشه (Kalasha)
- ۲۴۶.....دمبلي (Dameli)
- ۲۴۷.....۳. لوبديځې داردي ژبې
- ۲۴۷.....بشکاریک (Bashkarik)
- ۲۴۸.....توروالي (Torwali)
- ۲۴۸.....مه يا (Maiyā)
- ۲۴۹.....شينا (Shina)
- ۲۵۱.....کشميري (Kashmiri)
- ۲۵۳.....پالوله (Palula)
- ۲۵۵.....منکيالي (Mankiyali)
- ۲۵۵.....بتيري (Bateri)
- ۲۵۶.....چيليسو (Chilisso)
- ۲۵۶.....گو ورو (Gowro)
- ۲۵۷.....کلکوټي (Kalkoti)
- ۲۵۷.....کوندل شاهي (Kondal Shahi)
- ۲۵۸.....اوشوجو (Ushojo)
- ۲۶۰.....ج) آرياني ژبې (Aryani Languages)
- ۲۶۳.....۱. لرغونې آرياني ژبې
- ۲۶۳.....اوپستا (Avestan)
- ۲۷۰.....ساکي (Saki)
- ۲۷۱.....ميدي (Midi)
- ۲۷۱.....لرغونې پارسي (Old-Persian)
- ۲۷۳.....۲. د ارياني ژبو منځنۍ دوره
- ۲۷۳.....باختري (Bakhtari)
- ۲۷۴.....سغدي (Sughdi)
- ۲۷۶.....خوارزمي (Khwarzmi)
- ۲۷۷.....سرمتي او الانې (Sarmatians and Alani)
- ۲۷۸.....پارتي (Parti)
- ۲۸۰.....منځنۍ پارسي (Middiam-Persian)
- ۲۸۲.....۳. د آرياني ژبو کلاسيکه دوره
- ۲۸۲.....۴. د آرياني ژبو معاصره دوره

۲۸۳	پښتو (Pəštō)
۲۹۳	پراچي (Parachi)
۲۹۵	اورموري (Ormuri)
۲۹۶	آسي (Asi)
۲۹۸	يغنايي (Yaghnobi)
۲۹۸	پاميري ژبې (Pamiri Languages)
۳۰۱	الف) شغني - روشاني ډله
۳۰۱	۱. شغني يا شغنايي (SHƏGHNI, SHƏGHNĀNI)
۳۰۱	۲. روشاني يا روشني (Roshāni, Roshani)
۳۰۲	۳. برتنگي (Bartangi)
۳۰۳	۴. رُشروي (Rushurvi)
۳۰۳	۵. سريکولي (Sariquli)
۳۰۳	ب) يزغلامي
۳۰۳	۱. يزغلامي (Yuzghulami)
۳۰۳	ج) شکاشمي، زيباکي او سنگليچي ډله
۳۰۴	۱. شکاشمي (Škošmi)
۳۰۴	۲. زيباکي (Zebāki)
۳۰۴	۳. سنگليچي (Snaglichi)
۳۰۵	۴. واخي (Wakhi)
۳۰۶	۵. منجي (Munji)
۳۱۵	دري (Dari)
۳۱۷	تاجيکي (Tajiki)
۳۱۹	پارسي (معاصره پارسي) (Pirsian)
۳۲۲	تاتي (Tāti)
۳۲۲	تاليشي (Talyshi)
۳۲۳	گيلکي (Gilaki)
۳۲۳	مازندراني (Mazandarani)
۳۲۳	کُمزاري (Kumzari)
۳۲۳	سمناني (Semnani)
۳۲۴	کُردي (Kurdish)
۳۲۶	بلوخي (Baluchi)

پنځم څپرکی

په ژبنيو عناصرو کې د اندو-اروپايي ژبو وېش

- اندو-اروپايي ريښه ۳۳۵
- د اندو-اروپايي ژبو غږيز سيستم ۳۳۷
- پر کينتم او ساتم د اندو-اروپايي ژبو وېش ۳۴۱
- د اندو-اروپايي ژبو په غږيز سيستم کې نسبي اړيکې ۳۴۳
- په آرياني ژبو کې نسبي اړيکې ۳۵۸

شپږم څپرکی

په اندو-اروپايي کورنۍ کې د پښتو ژبې دريځ

- الف) د بهرنيو پوهانو نظريات ۳۸۴
- ب) د کورنيو پوهانو نظريات ۴۰۴
- ج) د نظرياتو ارزونه ۴۰۹
- پښتو ولې سامي ژبه گڼل شوې ده؟ ۴۱۰
- پښتو ولې په هندي ژبو پورې تړل شوې ده؟ ۴۱۴
- پښتو ولې په آرياني ژبو پورې تړل شوې ده؟ ۴۱۷
- پښتو ولې د آريايي او آرياني ژبو د اتصال کړۍ گڼل شوې ده؟ ۴۱۹
- ايا پښتو په رښتيا هم د دري يا پارسي يو گړدود دی؟ ۴۲۱
- پايله ۴۲۳
- ورانديزونه ۴۲۷
- مأخذونه ۴۲۹

لومړنۍ خبرې

دا علمي-څېړنيزه رساله د افغانستان د علومو اکاډمۍ د ژبو او ادبياتو مرکز د ژبپوهنې ډيپارټمنټ ماته له څېړندوی څخه څېړنوال علمي رتبې ته د ترفېع لپاره ټاکلې وه، چې د علومو اکاډمۍ د علمي شورا له تصویب وروسته مې د ټاکلو مفرداتو په اډانه کې پر ټاکلي وخت بشپړه او په بريالۍ توگه دفاع کړه.

هېڅ علمي څېړنه په ځانگړي ډول په ټولنيزو علومو کې ژبنۍ څېړنې، سل سلنه پوره او کره نه وي، زما دا څېړنه به هم بنيادي خپلې ستونزې او نيمگړتياوې ولري، خو هغه څه چې زه يې د زړه له تله په اخلاص ويايلی شم دادي، چې په دې اثر کې د شاملو موضوعاتو د څېړنې په برخه کې مې تر وسه وسه هڅه کړې، له گڼو پوهانو او اهل نظرو سره مې موضوعات شريک کړي، له ډېرې مطالعې، مشورو او د بېلابېلو مختلفو نظرونو په رڼا کې مې بالاخره هغه څه ليکلي، چې علمي اصولو او د څېړنې ميتودولوژۍ يې اجازه راکوله.

بنيادي څينې کره کتونکي، ادبيان، د ژبپوهنې استادان او څېړونکي ووايي، چې ددې اثر د څلورم څپرکي معلومات په پنځم څپرکي کې د هرې ژبې په څېړنه کې هم راتلاي شول، په جلا څپرکي کې يې راوړلو ته اړتيا څه وه؟

دغه ډول احتمالي پوښتنې ته زما ځواب دادي، چې: اندو-اروپايي ژبکورنۍ ډېر ژبناخونه او ژبځانگې لري. د تاريخ په اوږدو کې د ځينو اندو-اروپايي ژبو ويونکي په خپلو آرو مېشتځايونو سربره نورو سيمو ته کډه شوي، ځينې خو يې داسې سيمو ته تللي، چې په تاريخي او جغرافيوې لحاظ د اندو-اروپايانو له آرو ټاټوبو سره خورا ډېر واټن لري؛ ځينو ژبو د تاريخ په بېلابېلو پړاوونو کې پر خپلو آرو سيمو سربره پېړۍ پېړۍ په نورو سيمو کې فرهنگي واکمني کړې، چې له امله يې د سيمې ډېرې نورې ژبې له ستوني تېرې کړي، نو پکار ده، چې د ژبنيو مسايلو مينه والو ته دا معلومات وي، هغه ژبې چې نن سبا يا څو پېړۍ وړاندې په کومو سيمو کې دود وې، ايا دغه سيمې ددې يا هغې ژبې د ويونکو آرې سيمې وې، که دلته يو مهال نورې اندو-اروپايي ژبې هم دود وې؟

بل دا چې ما ددې اثر په پنځم څپرکي کې د ژبو په اړه يوازې ژبپوهنيزه او لېرو ډېر ادبپوهنيزه څېړنه کړې، نه ژبټولنيزه جغرافيوې څېړنه؛ ځکه مو د ژبو د ويونکو آر ټاټوبي، له

آرو ټاټوبو نورو سيمو ته لېرېدېدنه، د لېرېدېدنې لاملونه او اوسني استوگنځايونه په يوه جلا څپرکي کې څېړلي دي.

ددې علم او څېړنيزې رسالې د څېړنې په بهير کې راسره ډېرو دوستانو او خواخوږو د څېړنيزو آثارو او مأخذونو په برخه کې مرسته کړې، مرستې يې د مننې او درناوي وړ دي، نو همدا يې ځای دی، چې له هر يوه جلا جلا مننه وکړم.

د افغانستان د علومو اکاډمۍ رييس ښاغلي ډاکټر عبدالظاهر شکب، د علومو اکاډمۍ غړو ښاغلي څېړنوال حبيب الله رفيع، ښاغلي ډاکټر خليل الله اورمړ، ښاغلي ډاکټر مجاور احمد زيار، ښاغلي ډاکټر سيد محي الدين هاشمي، ښاغلي څېړنپوه خير محمد حيدري، اغلې څېړنپوهې عاطفې نورستاني، ښاغلي څېړنوال خادم احمد حقيقي، ښاغلي څېړنوال عبدالملك لاموال، د کابل پوهنتون استادانو ښاغلي پوهنمل اسدالله وحيد او ښاغلي پوهنيار محمود مرهون، د کندهار پوهنتون استادانو ښاغلي مطيع الله روهيال او ښاغلي خليل الله سروري. د نورستاني ژبې ليکوالانو ښاغلي سليمان سون آرا او ښاغلي سمیع الله تازه، د پشه يي ژبې ليکوال ښاغلي محمد زمان کلمايي، د گوري ژبې ليکوال ښاغلي محمد نواز حقيقت سانين، ښاغلي اسدالله دانش، په پښتونخوا کې د پېښور پوهنتون د پښتو اکېډمۍ استادې اغلې ډاکټرې بشری اکرام، د پېښور پوهنتون د اريا سټډي سنټر غړي ښاغلي ډاکټر محمد علي ديناخېل، د مردان د عبدالولي خان پوهنتون د پښتو څانگې استاد ښاغلي ډاکټر ظفرالله بخشالي، د کويټې د پښتو اکېډمۍ غړي ښاغلي ډاکټر عبدالروف رفيقي، په اسلام آباد کې د قايداعظم پوهنتون استاد ښاغلي ډاکټر حنيف خليل، په هندوستان کې د ال انډيا راډيو د پښتو څانگې پخواني سوپر وايزر ښاغلي روشن لال ملهوتره او د نورو ټولو هغو ښاغليو، چې په يو نه يو ډول يې ددې څېړنې په بهير کې راسره مرسته کړې د زړه له تله مننه کوم، همدا راز له ښاغلي رحمت ديوان څخه هم مننه کوم چې د دې کتاب پښتې يې ديزاين کړی، زه د ټولو د مرستو احسانمند يم، خداى دې ماته هم له دوى سره ددغه ډول مرستې کولو توفيق راکړي.

د لارښود استاد نظر

د ټولنيزو پديدو ترمنځ د خپلوی جوتول او د اصل او منشأ پېژندل يې خورا درنه او ستونزمنه چاره ده. د ژبپوهانو په اند ژبه يوه ټولنيزه پدیده گڼل کېږي. دا پدیده د انساني کلتور هغه ستر او اهميت لرونکی ارزښت دی، چې نړيوال کلتور او تاريخ دواړه يې په خپله لمن کې رانغښتي او د وخت په تېرېدو سره په زرگونو ژبې ورڅخه زېږېدلې او راپيدا شوې دي. ژبپوهانو او ژب څېړونکو د ژبو د خپلوی او د نسب پېژندلو په برخه کې ډېرې خوارۍ کړي او ډېر زحمتونه يې گاللي دي.

د افغانستان علومو اکاډمي هغه ستر علمي ارگان دی، چې تل علمي او اکاډميک کارونه سرته رسوي او د څېړنې اړتيا ته په کتو سره د بېلابېلو موضوعاتو په اړه گروېږنې او څېړنې کوي. پښتو ژبه زموږ د هېواد هغه لرغونې ژبه ده، چې ډېر ځنډن تاريخ لري او د ژبپوهانو د څرگندونو په اساس د اندواروپايي ژبو په پراخه او لويه کورنۍ پورې اړه لري. د افغانستان د علومو اکاډمۍ علمي غړي څېړندوی رفيع الله نيازي (د اندواروپايي ژبو نسبي څېړنه) تر سرليک لاندې علمي - څېړنيز اثر ليکلی او په لاندې ډول يې ترتيب کړی دی:

لومړی څپرکی د موضوع شاليد ته ځانگړی شوی او په ترڅ کې يې ځينې هغه اثار په انتقادي ډول هم کتلي، چې د خپل علمي - څېړنيز اثر په چمتو کولو کې يې گټه ترې اخيسته ده.

د اثر دوهم څپرکی د اندواروپايي ژبو نسبي وېش ته ځانگړی شوی، په پيل کې يې ژبکورنۍ شرحه شوې او په دې باب ډېرې گټورې علمي خبرې شوې دي. ورسره د ټولو ژبو په برخه کې د يوې منشا يي ژبې له پاره هاغه دوه نظرونه هم راوړل شوي، چې A.Chleicher او J.Schmidt وړاندې کړي دي. تر دې وروسته د ژبنۍ کورنۍ د منځته راتگ په مورد ډېرې گټورې خبرې شوي، د ژبو د ډلبندي لارې ښودل شوي او د هغې نظريې يادونه هم شوې، چې د نړۍ ژبې د (مړو او ژونديو) ژبو تر نامه لاندې په دوو برخو وېشي. په همدې ډول د ژبو د وېش او ډلبندي هغه يادونه هم شوې، چې د لويو وچو او سيمو پر بنسټ په کې ژبې ډلبندي شوې دي. د همدې څپرکي په ترڅ کې د ژبو ډلبندي د صرفي او نحوي جوړښتونو په اساس شوې، چې د يو هجايي، بيوندي او تصريفي ژبو په

نامه یادېږي. دا یوه بېلگه ده او دا ترې څرگندېږي، چې د اثر لیکوال په هره برخه کې ژور کار کړی او ځان یې ښه ستړی کړی دی. همدا راز د اندواروپايي کورنۍ ژبې په ډېر تفصیل او روانه ژبه تشریح شوي، چې لوستل یې په هېڅ وجه بې گټې نه دي، د همدې څپرکي په اوږدو کې پر هغو ژبو باندې هم ښه څېړنه شوې، چې د اروپا په وجه کې ویل کېږي او د اندواروپايي ژبو د کورنۍ غړې نه دي. دا یادونه هم باید وکړم، چې لیکوال په دې څپرکي کې د ژبو کورنۍ او په هغوی پورې تړلې ژبې یادې کړي، د خپل توان تر کچې پورې یې د هرې یوې ژبې په باره کې پوره معلومات هم وړاندې کړي دي، زما په نظر د لیکوال دا څېړنه د ډېرې ستاینې وړ ده. د همدې څپرکي په ترڅ کې د نړۍ د ژبو د کورنیو د اړوندو ژبو شمېر هم ښودل شوی او مجموعي شمېر یې ۷۱۰۵ ژبې ښودلې دي. ورسره په افغانستان کې په اندو اروپايي کورنۍ پورې اړوندې او ناروندې ژبې په گوته شوي او د ځینو منابعو په استناد یې شمېر تر دېرشو زیات او اووه څلوېښت ښودل شوی دی. د پاملرنې هغه ټکي، چې یادونه یې باید وشي دادی چې د ارگوت (Argot) په نوم د ژبو کومه کورنۍ اصلاً په دې نړۍ کې نشته. ارگوت اصلاً لاتین الاصله فرانسوي شوې کلمه ده، په دې نوم په منځنیو پېړیو کې په فرانسه کې د سوالگرو او غلو د یوې مصنوعي ژبې ذکر شوی دی، ځکه نو موږ وایو چې نه د ارگوت ژبنۍ کورنۍ شته او نه یې په افغانستان کې کومه اړونده ژبه. د همدې څپرکي په وروستیو کې په افغانستان کې د اندواروپايي ژبو د کورنۍ د اړیک ښاخ د درې واړو څانگو اړوندې ژبې په گوته شوي او هغه ژبې هم نه دي هېرې شوي، چې په دې څانگو پورې اړه نه لري، خو په افغانستان کې لږوډېر ویونکي لري. په دې ځای کې د هغو ژبو حالت هم ښودل شوی، چې مړې دي او یا هم د کمزوري کېدو پر لور روانې دي.

درېم څپرکی د اندواروپايي ژبو د ویونکو د استوګنې د ځایونو په نښه کولو سره پیل شوی او په شروع کې یې ویل شوي، چې اندواروپايي ژبې له هندوستان څخه نیولې تر ایسلنډ پورې سیمو کې ویل کېږي. بشري پرمختګونو اروپایانو ته نورو سیمو ته دکډو کولو شرایط برابر کړي چې په دې سره اندواروپايي ژبې نورو برخو او سیمو ته هم پراخې شوې دي.

له دې وروسته د اندواروپايي کورنۍ په اړوندو ښاخونو پورې د تړلیو ژبو پر استوګنځایونو او جغرافیوي موقعیتونو باندې په روانه ژبه ډېرې معلوماتي خبرې شوي او د هرې ژبې حالت (رسمي، نیمه رسمي، کاروباري) په واضح ډول ښودل شوی دی.

زما په اند د دې اثر درېيم څپرکي په ډېره دقيقه توگه څېړل شوی او که په اړه يې ډېر لږ څه هم وويل شي، د يوې رسالې بڼه اختياروي، چې دا کار د يوه نظر له حوصلې څخه وتلی کار دی، زه د اثر د ليکوال دا کار ستايم او يو داسې ابتکار يې بولم، چې د ژبپوهنې د يوه زده کوونکي په توگه زه تر اوسه نه وم ورسره مخامخ شوی.

په څلورم څپرکي کې د اندواروپايي کورنۍ پر ژبو څېړنه شوې ده. په پيل کې ويل شوي، چې دا ژبنۍ کورنۍ تر نورو ستره او پراخه کورنۍ ده او د نړۍ د نږدې نيمايي اوسېدونکو ژبې ورپورې تړلې دي. په دې ځای کې دا هم ويل شوي چې په دې کورنۍ پورې اړوندو ژبو ته اندو جرمانیک هم ويل شوي او دليل يې دادی، چې دا ژبې له هندوستان څخه تر جرمني پورې سيمو کې ويل کېدې او وروسته د سياسي مخالفتونو په وجه د فرانسويانو له خوا د اندواروپايي نوم ورکړل شو. د همدې څپرکي په لړ کې دا هم ويل شوي، چې روسي پوهانو انگرېلي چې د اندواروپايانو لومړنی اړ تاتوبی د منځني ختيځ کوردستان او شاوخوا سيمې دي. دوی دليل راوړي، چې لس زره کاله وړاندې په دغه سيمه کې کرکيله دود شوه، د ښاري ژوند څرکونه پيدا شول... خو د ۱۹۸۰ لسيزې په وروستيو کې د تېلس د انستيتوت پروفيسور کالين رېنفرو وويل، چې: د اندواروپايي ژبو د کورنۍ زانگو به اسيا او بيا د ترکيې په اناتوليا (اسيايي برخه) کې ټيکاو لرلی وي.

له پورته او نورو څرگندونو څخه ښکاري، چې د اثر ليکوال او محقق د هرې يوې موضوع او جزئياتو په برخه کې ژور کار کړی او په دې اړه يې د توان تر کچې پورې ژوره څېړنه کړې ده.

د همدې څپرکي په ترڅ کې په اندواروپايي ژبکورنۍ پورې تړلي ښاخونه، په هغو پورې اړوندې ژبې، ترمنځ يې شته ځانگړنې او توپيرونه په ډېر ښه ډول او روانه ژبه شرحه شوي او د هرې يوې ژبې په اړه پوره معلومات خوندي شوي دي. په پنځم څپرکي کې په ژبنيو عناصرو کې د اندواروپايي ژبو وېش هغه مهمه برخه ده، چې په ترڅ کې يې د څو ژبو په لغتونو کې گډ ټکي کتل شوي، بيا د پښتو او ترکي ژبو ځينې کلمې پرته شوي، چې هېڅ ژبنۍ اړيکې ترې نه دي څرگندې شوي، وروسته د ترکي ژبې لغتونه د اندواروپايي ژبو د کورنۍ د بېلابېلو ځانگو له اړوندو ژبو سره پرته شوي، چې هلته هم اندواروپايي ژبې په خپلو کې اړيکې لري، خو له ترکي کلمو سره هېڅ ډول نسبي ژبنۍ اړيکې نه تر سترگو کېږي. ورپسې د اندواروپايي ريښې په بحث کې پر ايتمولوژي، ريښې او مادې باندې رڼا

اچول شوې او دا بنودل شوي، چې لرغونې اندوارپايي ريښې څه ډول جوړې شوې دي (په فرضي بڼه جوړې شوې دي). د اندواروپايي ژبو غريز سيستم بله هغه موضوع ده، چې د لرغونې اندواروپايي ژبې ريښې په کې راوړل شوي او د موضوع د ښې روښانتيا لپاره د پوکورني، رابرت بېکس او څېړنپوه اورمر الفې هم په کې ځای پر ځای شوي دي. ورپسې په کېتم او ساتم باندې د اندواروپايي ژبو د وېش په برخه کې د دواړو ډلو په ژبو کې د ځينو تورو په ابدال او توپير باندې خبرې شوې دي. ددې څپرکي وروستۍ موضوع د اندواروپايي ژبو په غريز سيستم کې ژبنۍ اړيکې دي. دلته لومړۍ په دوه څلوبيستو (۴۲) اندواروپايي ژبو کې له يوه څخه تر لسو پورې د شمېر نومونو تلفظي بڼه پرتله شوې، بيا په څو مهمو اندواروپايي ژبو کې د کورنۍ د غړو نومونه، د اهلي څارويو نومونه او د بدن د ځينو غړو نومونه پرتله شوي او د دې بحث په پای کې د ارياني ژبو په ختيځه او لوېديځه ډله ژبو کې د g, b, d او ĉ تورو بدلون او تحول کتل شوي او نسبي اړيکې ترې روښانه شوې دي. زه په دې اند يم چې دا اثر به په راتلونکې کې څېړونکو او محصلانو ته ډېر ښه مأخذ وي. د دې علمي - څېړنيز اثر درېيم او څلورم څپرکي ځانته د يوه علمي اثر اهميت او تومنه لري او په دې څپرکو کې د خوندي شويو مطالبو په برخه کې اوږده علمي او ژوره څېړنه د لوړ علمي ارزښت درلودونکې ده.

ددې اثر شپږم څپرکي په اندواروپايي کورنۍ کې د پښتو ژبې دريځ ته ځانگړی شوی، چې په پيل کې يې د پښتنو د اصل او نسب په باره کې د کورنيو او بهرنيو پوهانو څرگندونې له پامه تېرې شوي، چې وروسته يې ځينې برخې په علمي دلايلو سره رد شوي او پر ځای يې د مستندو علمي څېړنو بېلگې په مثالي ډول راوړل شوې دي، په دې منځ کې ددې اثر د ليکوال دريځ زما په نظر د قدر او ستاينې وړ دی.

د اثر ليکوال تر دې وروسته د پښتو ژبې د آر او ريښې په باب د پوهانو نظرونه په څو برخو وېشلي او په هره برخه کې يې خپل نظر په علمي دلايلو سره جوت کړی دی، د اثر ليکوال په هره برخه کې په علمي دلايلو او منطقي موازينو استناد کړی، نو په همدې دليل د نوموړي نظر او څرگندونې د قدر وړ دي.

زه نور ددې علمي - څېړنيز اثر په باره کې تر دې ډېرې خبرې نه کوم، خو دا يادونه کوم چې دا اثر تر ډېرې اندازې پورې زموږ د هېواد لوستي وگړي او څېړونکي له اندواروپايي او همدا شان د نړۍ له نورو ژبو سره پوره اشنا کولای شي او دا اهميت لري چې د يوه لوړ او

د لارښود استاد نظر

باوري مآخذ په توگه ترې د څېړنو په ډگر کې گټه واخيستل شي. زه د اثر منځپانگې ته په کتو خپل نظر په لاندې ډول څرگندوم:

- ددې علمي اثر ژبه روانه او بې تکلفه ده.
- لوستونکي د لوستلو په وخت کې نه ستړي کوي.
- د اثر ليکوال ادبي ژبه کارولې او د لهجوي اغېزې تر بدل لاندې نه دی راغلی.
- دا اثر د يوه باوري مآخذ صلاحيت لري او په هره برخه کې داسې معلومات په کې خوندي دي، چې په ډېرو مخکنيو مآخذونو کې يا نه تر سترگو کېږي او يا هم په تته بڼه ثبت شوي دي. دا اثر د تدريس په ډگر کې هم د يوه ښه مرستندويه کتاب او مآخذ په ډول د گټې اخيستې وړ دی، ځکه چې له باوري منابعو او نويو سرچينو څخه په کې گټه اخيستل شوې او ډېرې سرچينې يې د اړوندو ژبو د ويونکو محققينو او ژبپوهانو پنځونې دي.
- دا اثر نه يواځې دا چې زموږ په هېواد کې د ژبپوهنې په ورشو کې يوه اړينه زياتونه ده، بلکې نورو پوهانو او څېړونکو ته يو ښه لارښود هم دی، ځکه نو د افغانستان د علومو اکاډمۍ له مشرتابه مقام څخه هيله کوم، چې ژر تر ژره يې د چاپولو تاييا وکړي.

زما په اند دغه علمي اثر د څېړنوالۍ علمي رتبې ته د لوړېدو خورا وړ سند دی او ليکوال يې په حقه د (څېړنوالۍ) علمي رتبې وړ دی. زه څېړندوی استاد رفيع الله نيازي ته د لوی خدای (ج) له درباره د داسې نورو پنځونو او روغې ستې غوښتنه کوم. په قلم يې برکت او مټې يې پياوړې اوسه!

په پښتني مينه

څېړنپوه مولاجان تڼيوال

د پښتو ژبپوهنې د ډيپارټمنټ آمر

تقریظ

د افغانستان د علومو اکاډمۍ د محترم ریاست د منظوری او د ژبو او ادبیاتو مرکز د ۱۳۹۶/۱۰/۳، ۷۱۴/۷۱۷ گڼه لیک په ذریعه مې د ښاغلي څېړندوی رفیع الله نیازی (د اندو اروپایي ژبو نسبي څېړنه) تر سرلیک لاندې د علمي-څېړنيزې رسالې متن ترلاسه کړ، رساله مې ولوسته او په اړه یې خپل نظر داسې وړاندې کوم:

په نننۍ نړۍ کې تر شپږ زرو پورې د ژونديو ژبو او لهجو د موجودیت اټکل شوی، چې د تاریخي او پرتلیزې ژبپوهنې له مخې په اصلي او فرعي ژبکورنیو وېشل شوې دي. ژبپوهان دې نتیجې ته رسېدلي چې دا ټولې ژبې په نسبي لحاظ په څو معدودو ژبکورنیو پورې اړه لري لکه: اندواروپایي، افریقا-آسیایي، چینی-تبتی، فین-اویغوري، نیجر-کنگویی، مالایا-پولنزیایي، التایی، دراویدی، باسکي، جاپاني او د امریکا بومي ژبکورنۍ. کوم اثر چې ښاغلي رفیع الله نیازی (د اندو-اروپایي ژبو نسبي څېړنه) تر سرلیک لاندې کښلی، د پښتو په ژبپوهنه کې یې نوی خوځښت راوستی دی. که څوک دا اثر په غور او څیر سره مطالعه کړي، نو ورته څرگنده به شي چې واقعاً د نوموړي د څو کلن زیار، پوهې او حوصلې ښکارندوی دی. په دې علمي-څېړنيزه رساله کې لاندې ځانگړي خصوصیات، نوښتونه، ښېگڼې او مزایاوې نغښتې دي:

۱- دا رساله شپږ فصلونه لري چې د محتوا له مخې یې لومړی فصل د موضوع شالید ته ځانگړی شوی دی، په دې برخه کې د اندواروپایي ژبو د څېړنو بهیر په پام کې نیول شوی او په دغه برخه کې د شوو څېړنو پسمنظر وړاندې شوی دی. په دوهم فصل کې د اندواروپایي ژبو نسبي وېش خپرل شوی دی. په دریم فصل کې د اندواروپایي ژبو د ویونکو مېشت ځایونه په گوته شوي دي. په څلورم فصل کې یې اندواروپایي ژبې په ژبکورنیو، ژبناخو او ژبځانگو وېشلې دي. په دې فصل کې یې اندواروپایي ژبکورنۍ په لاندې ژبځانگو وېشلې ده:

گرمانیک، رومانیک، سلتيک، سلاویک، بالتیک، یوناني، البانیایي، ارمني او آریک. د خپلولۍ په اساس د اندواروپایي کورنۍ هره ژبه یې مستنده په خپل ژبناخ او ژبځانگه کې تشریح کړې ده. په پنځم فصل کې یې په ژبنيو عناصرو کې د اندو اروپایي ژبو وېش تر

سرلیک لاندې، د اندو اروپایي ژبو په غبریز سیستم کې نسبي اړیکې څېړلي دي. د نسبي اړیکو په برخه کې لومړی په ۴۲ اندواروپایي ژبو کې د اعدادو تلفظي بڼه، د ورځو نومونه، د بدن د غړو نومونه، د خپلوانو نومونه، د اهلي حیواناتو نومونه او د هغو د محصولاتو نومونه په پرتلیز ډول څېړل شوي او د رسالي شپږم فصل په اندواروپایي ژبکورنۍ کې د پښتو ژبې دريځ ته ځانگړی شوی دی.

۲- پلان شوې پروژې له غوښتنې سره سمه سر ته رسېدلې او بشپړه شوې ده.

۳- د اثر ژبه ساده، روانه او عام فهمه ده، د موضوعاتو تسلسل ته پاملرنه شوې او لیک نخښې په کې بشپړې مراعات شوې دي. د څېړنې له اصولو او غوښتنو سره سم د اثر په پیل کې عمومي فهرست، سریزه او ورپسې موضوعات په شپږو فصلونو کې اوډل شوي او بیا د څېړنې پایله او وړاندیزونه راوړل شوي دي. د موضوع په څېړنه او بشپړتابه کې په معتبرو ماخذونو استناد شوی او له هغو څخه استفاده شوې ده.

د دې ټولو خبرو په پای کې د څېړندوی رفیع الله نیازی دا اثر مثبت ارزوم او د ورکړل شوې موضوع په څېړنه کې یې بریالی گڼم. که چېرې د علمي ترفیع نور اړوند شرایط یې پوره کړي وي، نو د څېړندوی له علمي رتبې څخه یې د څېړنوال علمي رتبې ته د ترفیع وړ گڼم. د علومو اکاډمي مقاماتو ته د دغه علمي - څېړنیز اثر د چاپېدو او خپرېدو وړاندیز کوم چې د علم او پوهې مینه وال او په ځانگړې توگه د پوهنتون محصلان ترې گټه واخلي. بناغلي رفیع الله نیازی ته د دې علمي اثر مبارکي وایم او د علمي څېړنو په ډگر کې ورته د څښتن تعالی له درباره د لازياتو بریاوو هیله کوم، په قلم او قدم یې برکت شه.

په درنښت

څېړنپوه دکتور خلیل الله اورمر

د لرغونو ژبو د انستیتوت آمر

تقریظ

د افغانستان د علومو اکاډمۍ د ریاست د محترم مقام د منظوری او د ژبو او ادبیاتو مرکز د ۱۳۹۶/۱۰/۳ ۷۱۴/۷۱۷ گڼه لیک پر اساس (د اندو اروپایي ژبو نسبي څېړنه) تر سر لیک لاندې د ښاغلي څېړندوی رفیع الله نیازی د علمي څېړنیزې رسالې متن مې تر لاسه کړ، چې په اړه یې خپل نظر داسې څرگندوم:

ژبه چې د بشر له لومړنیو ایجاداتو څخه گڼل کېږي، د بشر-له تاریخ سره یو ځای او همزولې پیدا شوې ده، همدا ژبه ده چې انسان یې له نورو حیواناتو څخه غوره او بهتر گرځولی دی. کله چې د انسانانو شمېر د ځمکې پرمخ ډېرېده، نو دوی مجبور وو چې له یو ځای څخه بل ته مهاجرت وکړي، د همدغو مهاجرتونو پر اساس د انسانانو بېلابېلې ټولنې او ژبې منځ ته راغلې، د اندو اروپایي ژبو کورنۍ له همدغو ژبو څخه یوه لویه ژبکورنۍ ده، چې زموږ د هېواد ډېرې ژبې هم له همدې کورنۍ سره تړاو لري، ټولې اندو اروپایي ژبې له یوې گډې مشخصې مورینې څخه زېږېدلې، چې یوه کورنۍ جوړوي، په ژبپوهنه کې د ژبو دغه ډول اړیکو ته نسبي اړیکې وایي.

نو له همدې امله د افغانستان د علومو اکاډمۍ د ژبو او ادبیاتو مرکز د پښتو ژبې او ادبیاتو انستیتوت دا علمي پروژه ښاغلي څېړندوی رفیع الله نیازی ته د څېړنې لپاره وسپارله. ښاغلي نیازی دا څېړنیزه رساله په شپږو څپرکو کې، چې پایله، وړاندیزونه او د مآخذونو فهرست یې په ترتیب سره راوړي، بشپړه کړې ده.

لیکوال په سريزه کې د موضوع پر اهمیت او مبرمیت باندې په هر اړخیزه توگه غږېدلی او اړین موضوعات یې په گوته کړي دي.

په لومړي څپرکي کې یې د موضوع پر شالید باندې پوره رڼا اچولې او د هغو ټولو اثارو پېژندنه یې په انتقادي ډول سره وړاندې کړې، چې د اثر په بشپړولو کې یې ورڅخه گټه پورته کړې ده.

د دې اثر دوهم څپرکی د اندو اروپایي ژبو نسبي وېش ته ځانگړی شوی دی. په دې څپرکي کې د نړۍ د ژبو د شمېر په اړه اوږده څېړنه راغلې او دا په کې روښانه شوې، چې د

نړۍ پنځه نوي فيصده اوسېدونکي له خو زره ژبو څخه د سلو ژبو په شاوخوا کې ليکل کوي، په دې څپرکي کې د نړۍ د ژبو ټولې کورنۍ او اړوندې ژبې په لنډ ډول معرفي شوي دي. په دريم څپرکي کې د اندو اروپايي ژبو د ويونکو استوگن ځايونه په تفصيل سره راغلي او له هند څخه د اروپا تر ايسلنډ پورې د ټولو اندو اروپايي ژبو د ويونکو ځايونه په کې څېړل شوي دي. انگليسي ژبه چې له دغو ژبو څخه يوه مهمه ژبه ده، د نړۍ د څلورېستو هېوادونو رسمي ژبه پېژندل شوې ده.

د دې اثر څلورم څپرکي تر ټولو لوی دی، چې د اندو اروپايي ژبو کورنۍ ته ځانگړی شوی دی. په دې څپرکي کې له هندوستان څخه نيولې د اروپا تر ځينو برخو پورې د مېشتو وگړو ژبې څېړل شوي دي.

د اندو اروپايي ژبو کورنۍ تر ټولو پراخه او ستره ده چې د نړۍ د نږدې نيمو استوگنو مورنۍ ژبې ور پورې تړلې دي. د اروپا، امريکا او استراليا اوسېدونکي له يوې مخې د دې ژبکورنۍ په ژبو خبرې کوي، د اسيا اکثريت وگړي او ورسره د افريقا هم ډېر شمېر اوسېدونکي پرې غږيري. د دغو ژبو په لړۍ کې يو مهم بناخ د آريک ژبو دی، چې پوره څېړنه يې په همدې څپرکي کې وړاندې شوې ده.

په پنځم څپرکي کې په ژبنيو عناصرو کې د اندو اروپايي ژبو د وېش په سلسله کې د ترکي ژبې لغتونه د اندو اروپايي ژبو د کورنۍ د بېلابېلو څانگو له اړوندو ژبو سره پرتله شوي چې هېڅ ډول اړيکې ورسره نه لري. د اندو اروپايي ژبو په غږيز سيستم کې د ژبنيو اړيکو په اړه لومړی په (۴۲) اندو اروپايي ژبو کې له يو څخه تر لسو پورې د شمېر نومونو تلفظي بڼې او بيا په مهمو اندو اروپايي ژبو کې د کورنۍ د غړو نومونه، د اهلي څارويو نومونه او د بدن د ځينو غړو نومونه پرتله شوي دي.

د اثر شپږم څپرکي په اندو اروپايي کورنۍ کې د پښتو ژبې دريځ ته ځانگړی شوی، چې د تاريخ په اوږدو کې د پښتنو د اصل او نسب په اړه د کورنيو او بهرنيو ليکوالانو، ژبپوهانو او تاريخ پوهانو له خوا بېلابېل نظريات په کې وړاندې شوي دي.

بناغلي نيازي دا نظريات د څېړنې له اصولو سره سم په انتقادي ډول څېړلي او د پښتنو په اړه يې ټول ناسم افسانوي نظريات په مستندو او پخو دلايلو سره رد کړي دي. په لنډه توگه ويلاى شو، چې په دې څېړنيز اثر کې د اندو اروپايي ژبو نسبي وېش، د دې ژبو د ويونکو مېشتځايونه، په دې کورنۍ کې د اړوندو بناخونو ټولې ژبې او بيا په دې کورنۍ کې د پښتو ژبې د دريځ په اړه د کورنيو او بهرنيو پوهانو نظريات په انتقادي ډول څېړل شوي دي.

تقریظ

د څېړنې په بهیر کې له دوه ډوله څېړنې کتابتوني او ساحوي څخه کار اخیستل شوی، خو تر ډېره بریده یې بنسټ پر کتابتوني څېړنې ولاړ دی. همدارنگه د دardi ژبو په اړه یې ځینې معلومات د اړونده سیمو له وگړو څخه په شفاهي توگه را نقل کړي، چې دا برخه یې له ساحوي څېړنې سره اړخ لگوي. څرنگه چې د ژبو نسبي څېړنه یوه تاریخي موضوع ده، نو پر دې اساس ویلای شو، چې دا څېړنیز اثر د تاریخي او تشرېحي میتودونو په اډانه کې لیکل شوی او له مأخذونو څخه د گټې اخیستې په برخه کې یې هم د کره کتنې اصول له پامه نه دي غورځولي.

ښاغلي نیازی د څېړنې د نویو اصولو په رڼا کې موضوعات راساً پیل کړي او له بې اړتیا خبرو او تشریحاتو څخه یې ډډه کړې ده. د لیکنې ژبه یې ساده او روانه ده او د لیکدود قواعد یې ټول مراعات کړي دي.

د پورتنیو څرگندونو په رڼا کې، زه دا څېړنیز اثر مثبت ارزوم او لیکوال یې د څېړندوی له علمي رتبې څخه د څېړنوال علمي رتبې ته د لوړېدا مستحق بولم. له دې امله چې په پښتو ژبه کې تر اوسه داسې اثر نه لیکل شوی او نه ژباړل شوی چې ټولې اندو اروپایي ژبې په کې څېړل شوې وي، نو زه وړاندیز کوم چې دا اثر باید ژر تر ژره چاپ شي، تر څو گټه یې عامه او هر څوک ورڅخه استفاده وکړي.

په پای کې ښاغلي څېړندوی رفیع الله نیازی ته د الله پاک له درباره د لازیاتو بریاوو غوښتنه کوم.

په درنښت

څېړنوال زکریا ملاتړ

د پښتو ژبې او ادبیاتو د انستیتوت آمر

تقریظ

د ژبو او ادبیاتو مرکز د ۱۳۹۶ کال د مرغومي میاشتې د ۱۰ نېټې د ۷۱۷ پر ۷۱۴ گڼه لیک په ملتیا، د دې مرکز د پښتو ژبې او ادبیاتو د انستیتوت د علمي غړي څېړندوی رفیع الله نیازي د څېړنوالۍ د علمي رتبې د ترفیع علمي- څېړنیز اثر چې (د اندواری پایي ژبو نسبي څېړنه) تر سرلیک لاندې یې د څېړنپوه مولاجان تڼیوال په لارښوونه بشپړ کړی، ما ته د تقریظ لپاره را استول شوی، چې په اړه یې په لاندې کرښو کې خپل نظر داسې وړاندې کوم:

دغه اثر سریزه، شپږ څپرکي، پایله، وړاندیزونه او د مأخذو فهرست لري. د رسالې په سریزه کې د څېړنې له میتود سره سم د څېړنیزې موضوع پر موخه او مبرمیت، د څېړنې پر ډول او میتود او پر پخوانیو څېړنو باندې د دې څېړنې پر برتریو او مزایاوو بحث شوی، ورپسې اثر لنډ معرفي او منځپانگې ته یې اشارې شوې دي.

د رسالې لومړی څپرکی د موضوع شالید ته ځانگړی شوی دی. د موضوع له شالید سره په ارتباط کې د پښتو، دري، اردو، انگلیسي او روسي آثار چې څېړونکي ته مهم ښکاره شوي، معرفي شوي دي. د مستقلو آثارو فهرستونه یې راوړي او له کوم اثر څخه یې چې استفاده کړې، د هغه یادونه یې کړې او همدارنگه یې د دغو آثارو نیمگړتیاوو ته ځای ځای کړه کتنیزې اشارې هم کړې دي. د آثارو د معرفي په پای کې یې په عمومي او مجمل ډول د دغو آثارو ارزونه کړې، یعنې ارزونه یې په عمومي توگه په اروپایي ژبو، اردو، دري او پښتو ژبو باندې د لیکل شوو آثارو پربنسټ کړې، مشخص یې د ځینو آثارو نومونه هم اخیستي او د زمانې له مخې یې هم د ځینو آثارو روایتی معلوماتو ته د نقد اشاره کړې ده. د دې اثر د دوهم څپرکي عمومي سرلیک د اندواری پایي ژبو نسبي وېش دی چې په کې د ژبو د کورنۍ په اړه شجره یي نظریه او څپه ییزه نظریه او د ژبکورنۍ مفهوم تشریح، توضیح او څېړل شوی دی. ورپسې د ژبکورنۍ د منځ ته راتگ په اړه بېلابېل نظریات راوړل شوي دي. همدارنگه د صرفي او نحوي جوړښت پر بنسټ د نړۍ د ژبو د ډلبندي نظریات راوړل شوي او دا هم ویل شوي چې ژبپوهانو د نړۍ اوسنۍ ژبې د ریښې، تورو، کلمو، گرامري ورته والي او نورو ځانگړنو پربنسټ په بېلابېلو کورنیو کې ډلبندي کړې دي.

په دریم څپرکي کې د اندو اروپایي ژبو، یعنې د جرمانیک، لاتیني، سلیتیک، سلاویک، بالتیک او د آریک ژبو د ویونکو استوګنځایونه معرفي او ښودل شوي دي. په څلورم څپرکي کې د اندو اروپایي ژبو کورنۍ لنډه معرفي شوې، د اندو اروپایانو پر لومړني آر ټاټوبي او د اندو اروپایي واحدې ژبې د وېش او انقسام په اړه هم بحث او څېړنه شوې او د پوهانو مختلف نظریات راوړل شوي او شرحه شوي او په پای کې څېړونکي په دې اړه خپل نظر هم وړاندې کړی دی. همدارنګه له اندو اروپایي مورینې ژبې څخه راجلا شوي ژبناخونه معرفي او د هغو ادبیاتو ته په خپل خپل ځای کې لنډ، اجمالي او ځغلند نظر شوی دی. په پنځم څپرکي کې په ژبنيو عناصرو کې د اندو اروپایي ژبو وېش تر سرلیک لاندې اندو اروپایي رېښه او ماده څېړل شوي، په کتتم او ساتم باندې د اندو اروپایي ژبو پر وېش بحث شوی او د اندو اروپایي ژبو په غبریز سیستم کې نسبي اړیکې داسې څېړل شوي، چې لومړی په ۴۲ اندو اروپایي ژبو کې د اعدادو تلفظي بڼه څېړل شوې، بیا د آریک، بالتیک، سلاویک، جرمانیک او... ژبناخونو په یوه یوه ژبه کې د ورځو، د بدن د غړو، د اقاربو، د ځینو اهلي حیواناتو نومونه او د هغو د محصولاتو نومونه په پرتلیز ډول څېړل شوي دي. تر دې وروسته د آریاني ژبو د نسبي اړیکو د څېړلو په لړ کې په ختیځو او لوېدیځو آریاني ژبو کې د (ب، د، غ، چ) غبرونه پرتلیز څېړل شوي دي.

د اثر شپږم څپرکی په اندو اروپایي کورنۍ کې د پښتو ژبې دريځ ته ځانګړی شوی دی. لومړی د پښتنو پر اصل و نسب بحث شوی او څېړونکي په علمي دلایلو سره ثابته کړې چې پښتانه آریایي توکمه قوم دی او له بل هېڅ توکم سره نسبي او نژادي اړیکې نه لري. بیا د پښتو ژبې په اړه د بهرنیو او کورنیو پوهانو نظریات راوړل شوي، شرحه او ارزول شوي دي. ورپسې ځینو پوښتنو؛ لکه: پښتو ولې سامي ژبه شمېرل شوې ده؟ پښتو ولې په هندي ژبو پورې تړل شوې ده؟ پښتو ولې په آریاني ژبو پورې تړل شوې ده؟ پښتو ولې د هندي او آریاني ژبو ترمنځ د اتصال کړۍ گڼل شوې ده؟ آیا پښتو په رښتیا هم د دري یا فارسي ګرډود دی؟ ته ځوابونه ویل شوي او د دغو موضوعاتو په رد او یا تائید کې علمي دلایل وړاندې شوي دي.

دغه اثر په یوې غوره پایلې او وړاندیزونو پای ته رسېدلی، ورپسې د هغو مأخذو فهرست راغلی چې څېړونکي ورڅخه د دې اثر په کښلو کې ګټه اخیستې ده. د پورتنیو یادونو په ترڅ کې خپل نظر داسې رالاندوم:

تقریظ

- لیکوال د بېلابېلو ژبو له معتبرو آثارو څخه په استفادې دغه اثر بشپړ کړی، له هر مأخذه یې چې استفاده کړې، د مأخذ بنودنې له اصولو سره سم یې بنودلی دی.

- د افادې ژبه یې پیاوړې، صریحه، روانه او پېچلتیا په کې نه تر سترگو کېږي.

- د موضوعاتو تسلسل یې مراعات کړی او د هرې موضوع په تحلیل او تحقیق کې یې له پاخه او علمي منطق څخه کار اخیستی دی.

- د لیکوالۍ اصول او لیک نخبې یې تر ډېرې اندازې پورې په پام کې نیولي او پر خپل خپل ځای یې کارولي دي.

- لیکوال له تاریخي او تشریحي میتود څخه کار اخیستی، مسایل یې منتقدانه تحلیل او پرتله کړي دي.

- د اثر په هر څپرکي او بېلابېلو برخو کې لیکوال د تشریحاتو په ترڅ کې خپل نظر هم څرگند کړی، چې دا کار یې د تحقیق د اصولو له مخې د ستاینې وړ دی.

- د اثر په کنبلو کې معیاري لیکدود په پام کې نیول شوی دی.

- لنډه دا چې دغه اثر له منل شوو اکاډمیکو معیارونو سره سم لیکل شوی او د لیکوال زیار د قدر وړ دی.

د پورتنیو او دې ته ورته بڼېګڼو په درلودلو سره دغه علمي - څېړنیز اثر مثبت ارزوم، که چېرې لیکوال د علمي ترفیع نور اړوند شرایط بشپړ کړي وي، د څېړندوی له علمي رتبې څخه یې د څېړنوال علمي رتبې ته د لوړېدو وړ گڼم او د نورو علمي - څېړنیزو او فرهنگي چارو په تر سره کولو کې ورته د لوی خدای جل جلاله له درباره د لازیاتو بریالیتوبونو غوښتنه کوم. په پای کې د افغانستان د علومو اکاډمي ته وړاندیز کوم چې د عامې استفادې لپاره، د دغه اثر د چاپ زمینه برابره کړي.

په درنښت

څېړنوال وجیه الله شپون

د پښتو څېړنو د بین المللي مرکز رئیس

سریزه

د انسان له پیدایښته د انساني اړتیاوو، غوښتنو، انگرېنو او یو بل ته د فکر څرگندولو او اړیکو ټینګولو لپاره له انسانانو سره ژبه هم مله وه. د انسانانو د لومړنۍ ژبې د ځانګړنو په اړه به څه ویل ډېر ګران وي، ځکه چې لومړنیو انسانانو یوازې خبرې کړي، د ژبې یې هېڅ نخې نشته او لیک هم ډېر وروسته رامنځ ته شوی دی. د انساني اړتیاوو د پوره کولو او له طبیعي پېښو څخه د ژغورنې په موخه لومړني انسانان تل له یوې سیمې څخه بلې ته د کوچ په حال کې ول. انساني تاریخ پر دې ګواه دی، چې لومړنیو انسانانو د نړۍ بېلابېلو سیمو ته ډله ییزه هجرتونه کړي او د همدغو ډله ییزو مهاجرتونو له امله د انسانانو لومړۍ ژبه پر خپل حال نه ده پاتې، هرې سیمې ته په ورتګ، ورو ورو لومړی پر ګرډودونو اوښتې او بیا د مهال په تېرېدو له هر ګرډوده جلا جلا ژبې جوړې شوې، وروسته د نورو انساني کډوالیو له امله له هرې ژبې نورې ژبې زېږېدلې، چې نن سبا یې شمېر زرګونو ته رسېږي.

د نړۍ د ټولو ژبو شمېر هم نه دی څرګند، خو په بېلابېلو څېړنو کې له درېو څخه تر اووه زرو پورې د ژبو یادونه شوې ده. د ژبو کره شمېر ځکه نه دی څرګند، چې یو خو د انساني تاریخ په اوږدو کې د ټولو ژبو په اړه معلومات نشته، ځینې ژبې د تاریخ په یوه دوره کې ژوندۍ وې، خو وروسته مړې شوي، چې د همدغو مړو ژبو شمېر هم نه دی څرګند. د نړۍ د ځینو ژبو ګرډودنه هم د ژبو په کتار کې شمېرل شوي او دا ډېره ګرانه هم ده، چې د نړۍ د هرې سیمې د ژبو کره شمېر دې معلوم شي. د ساري په توګه له کشمیر څخه تر پامیر پورې په یوه کوچنۍ سیمه کې په لسګونو ژبو او ګرډودونو خبرې کېږي؛ نږدې دوه پېړۍ وشوې چې ژبپوهان ددغې سیمې د ژبو په اړه څېړنې کوي، خو تر اوسه ددې سیمې د داردي او پامیري ژبو کره شمېر جوت نه شو، په ځینو څېړنو کې یوه ژبه د ژبې او په ځینو نورو څېړنو کې بیا هماغه ژبه د یوه ګرډود په توګه معرفي شوې ده. همدغه ډول د نړۍ په ځینو نورو سیمو کې هم د ژبو او ګرډودونو بریدونه سم نه دي په ګوته شوي.

د انسان د تکاملي تاریخ په اوږدو کې چې له یوې ژبې څخه نورې ژبې زېږېدلې، نو د مورینې ژبې ځینې ځانګړنې ورته په میراث پاتې، چې د همدغو ګډو ځانګړنو له امله نن

سبا ځينې ژبې په خپلو کې نسبي اړيکې لري. د همدغو نسبي يا ارثي اړيکو پر بنسټ له يوې مورينې ژبې (Proto-Language) زېږېدلې ژبې، په خپلو کې په کلمو، صرفي او نحوي قواعدو کې ورته والی، نږدېوالی او خپلوي لري.

د اتلسمې ميلادي پېړۍ په اوږدو کې د لومړي ځل لپاره د سنسکرت، لاتين او يوناني ژبو له پرتلې څخه د ژبو ترمنځ د نسبي اړيکو درلودو او د خپلوی له رازه پرده پورته شوه؛ په ژبنيو مسايلو او څېړنو کې دغې نظريې د نوې ژبپوهنې د بنسټ پر اېښودو سربېره د اندو-اروپايي ژبکورنۍ (Indo-European Languages Family) بنسټ هم کېښود؛ چې بيا نورو پوهانو هم متې راوغښتې او د سنسکرت، يوناني، لاتين او د نړۍ د نورو ژبو ترمنځ يې پرتليزې څېړنې پيل کړې.

د دغو څېړنو په پايله کې د نسبي اړيکو پر بنسټ د نړۍ ډېرې ژبې په بېلابېلو کورنيو کې ډلبندي شوې، خو لا هم داسې ژبې شته چې ژبپوهان يې په يوې کورنۍ پورې په تړلو نه دي توانېدلي.

تر دې دمه په نړۍ کې تر سلو ډېرې ژبکورنۍ پېژندل شوي، خو اندو-اروپايي (Indo-European Languages Family) تر ټولو پراخه او ستره کورنۍ ده، چې د نړۍ د نږدې نيمو استوګنو وګړيو مورنۍ ژبې ورپورې تړلې دي، د اروپا، امريکا او استراليا ټول اوسېدونکي او د اسيا او افريقا ګڼ شمېر وګړي پرې خبرې کوي.

په دې ژبکورنۍ کې اکثره هغه ژبې شاملې دي، چې د علمي او ادبي زېرمو درلودو له امله د نړۍ ډېرې مهمې ژبې ګڼل کېږي او د ويونکو د شمېر له امله هم دا د نړۍ تر ټولو ستره ژبکورنۍ ده.

د سيمې او افغانستان ډېرې ژبې په ځانګړي ډول پښتو هم په همدې کورنۍ پورې تړلې ده، نو ددې کورنۍ دغه ستروالي، نړيوال جغرافيو، ادبي او علمي ارزښت ته په کتو "د اندو-اروپايي ژبو نسبي څېړنه" تر سرليک لاندې دا څېړنيزه موضوع په شپږو څپرکيو کې بشپړه شوې ده.

په لومړي څپرکي، يعنې د موضوع په شاليد کې هغه اثار په تنقيدي ډول معرفي شوي، چې د اندو-اروپايي ژبو په اړه پکې څېړنه شوې ده.

په دويم څپرکي کې پر ژبني کورنۍ، د نړۍ پر ژبو، په يوې ژبني کورنۍ کې ژبني ځانګړي څه ډول رامنځته کېږي او د افغانستان کومې ژبې په اندو-اروپايي ژبکورنۍ ورګډېږي، بحث او څېړنه شوې ده.

په درېیم څپرکي کې د اندو-اروپایي ژبکورنۍ د ویونکو لرغوني آر ټاټوبي، مېشتخایونه او اوسني استوګنځایونه په ګوته شوي دي.

په څلورم څپرکي کې د اندو-اروپایي ژبکورنۍ د هر ژبناخ او هرې څانګې د ژبو ډلبندي راغلي او هره ژبه په تفصیل سره څېړل شوې ده.

په پنځم څپرکي کې په ژبنيو عناصرو کې د اندو-اروپایي ژبو د وېش مسله څېړل شوې او ترڅنګ یې د اندو-اروپایي ژبو تر منځ نسبي اړیکې له بېلګو سره په پرتلیز ډول روښانه شوي دي.

په شپږم څپرکي کې د باندنيو او کورنيو پوهانو د نظریاتو په رڼا کې په اندو-اروپایي کورنۍ کې د پښتو ژبې دريځ څېړل شوی او بیا د پوهانو نظریات ارزول شوي هم دي.

د څېړنې موخه

ددې اثر د لومړي څپرکي (شالید) له لوستلو به لوستونکو ته روښانه شي، چې د نړۍ په نورو ژبو او د پښتو ژبې په سیمه ییزو سیالو ژبو کې د دې موضوع په اړه ډېرې څېړنې او لیکنې شوي، خو پښتو ژبه په دې برخه کې ډېره خواره ده.

کومو پښتنو لیکوالو چې په دې برخه کې تر ما وړاندې لیکنې او څېړنې کړي، د هغوی هڅې د مننې او ستایلو وړ دي، څېړنې یې پر خپل ځای او مهال ارزښتمنې او ګټورې وې، خو بشپړې نه دي؛ ځکه چې په څېړنه کې نه وروستی خبره وي او نه د موضوعاتو په اړه څېړنې پای ته رسېږي، په ځانګړي ډول ټولنیز مسایل، چې د تاریخي، فرهنګي او اقتصادي لاملونو له امله تل د بدلون په حال کې وي، نو همدغه ټکي ته په کتو په پښتو ژبه کې د اندو-اروپایي ژبکورنۍ د ټولو ژبو څېړنې ته ډېره اړتیا لیدل کېده.

په پښتو ژبپوهنه کې د پام وړ کار نه دی شوی، د پښتو ګرامر او ځینو نورو اړخونو په برخه کې د څو تنو ژبپوهانو له ځینو څېړنو پرته نور ډېر څه نه لري، په کابل پوهنتون کې مو د ماسټرۍ په دوره کې د لرغونو ژبو په نامه یو مضمون درلود، د هغه مضمون د موضوعاتو په اړه د مرستندوی درسي اثر په توګه په پښتو ژبه کې د ارواښاد دوست شینواري له اثر "د افغانستان ژبې او توکمونو" پرته بل هېڅ داسې اثر نه و، چې ګټه مو ترې اخیستې وای، نو همدغې اړتیا ته په کتو د علومو اکاډمۍ د ژبو او ادبیاتو مرکز د پښتو ژبې او ادبیاتو انسټیټوټ د ژبپوهنې ډیپارټمنټ "د اندو-اروپایي ژبو نسبي څېړنه" موضوع د یوې علمي-څېړنیزې پروژې په توګه ماته وټاکله، چې څېړنه ورباندې وکړم او ددغې تشې په ډکولو کې څه کار وکړای شم.

د څېړنې مېرېت او اهميت

په پښتو ژبه د اندو-اروپايي ژبو په برخه کې ډېرې څېړنې او ليکنې نه دي شوي؛ ددې کورنۍ د (آرياني) او (دارديک) څانگو ځينې ژبې لږ و ډېر خپرل شوي، خو په بشپړ ډول د دغو څانگو ټولې ژبې نه دي خپرل شوي، يوازې پر ځينو ژبو څه نا څه کار شوی، نو دا څېړنه د پخوانيو هغو پر تله دا توپيرونه او مزاياوې لري:

په دې اثر کې روښانه شوې، چې ژبکورنۍ (Language Family) څه ته وايي او د نړۍ د ژبو کورنۍ څه ډول منځ ته راغلې دي؟ د اندو-اروپايي ژبکورنۍ تاريخي شاليد څېړل شوی او پر دې هم بحث شوی، چې په نړۍ کې څومره ژبې شته او ايا د نړۍ ټولې ژبې تر اوسه خپرل شوي، که نه؟ ترڅنگ يې دا هم څېړل شوي، چې په يوه ژبکورنۍ کې ژبنۍ څانگې ولې او څه ډول رامنځ ته شوې دي؟

پر دې هم رڼا اچول شوې، چې د اندو-اروپايي ژبو د ويونکو آرتاتوبي او مېشتخايونه کوم دي، دا ژبې لومړی په کومه سيمه کې رامنځ ته شوې او د مهال په تېرېدو اوس په کومو نويو جغرافيو سيمو کې دود دي.

د دې څېړنې تر ټولو مهمه او ارزښتمنه برخه دا ده، چې د لومړي ځل لپاره په پښتو ژبه کې د اندو-اروپايي ژبکورنۍ اړوند ټول ژبښاخونه، لکه: جرمانیک، لاتين، سلتيک، سلاويک، بالتیک، منفردې اندو-اروپايي ژبې، آريک او د دغو ژبښاخونو د اړوندو څانگو ژبې داسې څېړل شوي، چې تر دې وړاندې په پښتو ژبه کې نه وې څېړل شوې. همدا راز په عملي بېلگو کې د اندو-اروپايي ژبو او په اندو-اروپايي ژبکورنۍ کې د ارياني ژبو تر منځ نسبي اړيکې هم څېړل شوې دي.

ددې اثر په پای کې د کورنيو او باندنيو پوهانو د نظرياتو په رڼا کې د پښتنو د آر او نسب او د پښتو ژبې د اصل او ريښې موضوع هم په تفصيل سره څېړل شوې، چې په اندو-اروپايي ژبکورنۍ کې ورسره د پښتو ژبې دريځ هم څرگند شوی دی.

د څېړنې ډول او ميتود

ددې علمي-څېړنيز اثر د ليکلو لپاره له دوه ډوله څېړنې څخه کار اخيستل شوی: کتابتوني او ساحوي، خو تر ډېره بريده ددې څېړنې بنسټ پر کتابتوني څېړنه ولاړ دی؛ ساحوي څېړنه د اندو-اروپايي ژبو د يوې ځنگړنې برخې، يعنې د (دارديک) څانگې د ځينو ژبو په اړه شوې، چې د سوات، دير، نورستان، کونړ او لغمان له ځينو وگړيو څخه د ځينو داردي ژبو په اړه معلومات اخيستل شوي دي.

د ژبو نسبي څېړنه یوه تاریخي موضوع ده، نو دا علمي-څېړنيزه رساله هم د تاریخي-تشریحي میتود یا په بل عبارت د تاریخي او تشریحي میتودونو په اډانه کې بشپړه شوې، چې د ژبو تاریخي بهیر پکې څېړل شوی او د اړتیا پر مهال، هم ژبې او هم نور موضوعات د تشریحي میتود پر بنسټ تشریح شوي دي.

تاریخي میتود: هغه میتود ته وايي، چې د پېښو د پېښېدو لاملونه، بهیر او پایله د مستندو او باوري معلوماتو په واسطه څرگندوي او د پېښو ځانگړنې، له نورو پېښو سره یې اړیکې، ټاکونکي لاملونه او اوسنی حالت یې بیانوي.

تشریحي میتود: هغه میتود دی، چې هره ټاکلې موضوع د خپلو ځانگړنو په اډانه کې تشریح کوي.

په کتابتوني څېړنه کې د موضوعاتو د تفسیر او توضیح لپاره له غورو او لومړي لاس مآخذونو څخه گټه اخیستل شوې، خو تر کومه ځایه چې زما علم او عقل کار کاوه له مآخذونو څخه د گټې اخیستنې پر مهال مې د کره کتنې اصول هم په پام کې نیولي، یعنې هر څه په پټو سترگو نه دي را اخیستل شوي.

موضوعات د رسالې له ټاکلو مفرداتو سره سم څېړل شوي، خو د څېړنې په بهیر کې په یو نیم ځای کې د اړتیا او له موضوع سره په تړاو ځینې ځنگړن سرلیکونه ور ډېر شوي هم دي. د نوې څېړنې له آرونو (Reserch Methodology) سره سم موضوعات راساً پیل شوي، هېڅ ډول بې ځایه او بې اړتیا خبرو، مقدمو او توضیحاتو ته اهمیت نه دی ورکړل شوی.

د مآخذونو پېژندنه

ددې اثر د ټاکلو موضوعاتو د څېړنې او بشپړونې لپاره له انګلیسي، اردو، دري یا پارسي او پښتو آثارو څخه گټه اخیستل شوې ده.

په انګلیسي آثارو کې د کینټ کاسټنر (The Languages of the world)، د کولیو پي. مسیکا (The Indo-Aryan Languages)، د رونالد سسیکس او پاول کیوبرلی (The Slavic Languages)، د ناروېزي ختیځپوه پروفیسور مورگنسټېرن (Report on a Linguistic mission to north-western india) د مارتین جی. بال او نیکول میولر (The Celtic Languages) او ځینې نور آثار شامل دي.

د اندو-اروپايي ژبکورنۍ د (آريک) ژبناخ د (اندو-آريايي) څانگې، يا په بله وينا د هندي ژبو د څېړنې په اړه ډېره گټه له هغو ماخذونو څخه اخیستل شوې، چې پخپله هندوستاني ژبپوهانو او ليکوالو په اردو ژبه ليکلي دي. په دې برخه کې د پروفيسر گيان چند جين (عام لسانيات)، د سونيتي کومار چيترجي (هندآريايي اور هندي)، د محي الدين قادري زور (هندوستاني لسانيات)، د سيد احتشام حسين (هندوستاني لسانيات کاخاکه) او ځينې نور آثار د يادونې وړ دي.

په دري يا پارسي ماخذونو کې ډېره تکيه له نورو ژبو څخه دري يا پارسي ته په راژباړل شويو آثارو شوې، چې د روسي ليکوال ميخيلويچ ارانسکي (مقدمه فقه اللغه ايراني) او (زبان های ايراني)، د رودیگر شمیت (راهنمای زبان های ايراني) او د ميشل مالرب (زبانهای مردم جهان) آثار پکې شامل دي.

په پښتو ژبه د ليکل شويو ماخذونو په لړ کې مو د ارواښاد دوست شينواري له (د افغانستان ژبې او توکمونې) اثر او د (آريانا دايرة المعارف) د دويم دور د بېلابېلو ټوکونو له ځينو مقالو څخه گټه اخیستې ده.

اندو-اروپايي ژبې يوه ډېره پراخه موضوع ده، د نړۍ په نورو ژبو کې د دې ژبکورنۍ پر هر ژبناخ او د هر ژبناخ پر هره څانگه جلا جلا ډېرې څېړنې شوي، له همدې امله خو د دغو ژبو په اړه ډېرې معلوماتي سرچينې هم په باندنيو ژبو کې دي او د افغانستان په څېر هېواد کې دغو سرچينو ته لاسرسی هم اسانه کار نه دی، خو له دې سره سره ما ددې څېړنيز اثر د ليکلو لپاره له بېلابېلو هېوادونو څخه هم پخپله او هم د ځينو دوستانو په مرسته گڼ معتبر علمي-څېړنيز آثار راپيدا کړي او دا علمي رساله مې ترې بشپړه کړې ده.

زه دا منم هغه ډول چې په نورو ژبو او نورې نړۍ کې پر دغو ژبو کار شوی، ښايي زما څېړنه به په هغه کچ نه وي، خو د خپلو شونتياوو، وس او توان په کچ مې تر وروستي بريده هڅه کړې، چې ددې رسالې ټاکلي موضوعات په ښه ډول وڅېرم.

له دې امله چې ټولنيز مسايل تل د ټولني له سياسي، ټولنيزو او اقتصادي پرمختگونو او حالاتو سره د بدلون په حال کې وي، نو په ټولنيزو علومو کې هېڅ څېړنه بشپړه او وروستۍ نه وي؛ همدغه آر ته په کتو به زما دا څېړنه هم وروستۍ او بشپړه نه وي، ځکه دا يوه انساني هڅه ده او انسانان تل د برياليتوبونو په لټه کې له تېروتنو سره هم مخامخ کېږي، خو زما د معلوماتو پر بنسټ د اندو-اروپايي ژبو په اړه لږ تر لږه تر اوسه پورې په پښتو ژبه کې بله داسې علمي او هر اړخيزه څېړنه نه ده شوې. زه هيله من يم چې زما دا خواري د پښتو ژبې،

ادب، فرهنگ او په ځانگړي ډول د پښتو ژبپوهنې په وده او پياوړتيا کې گټور رول ولوبوي او د اندو-اروپايي ژبو د څېړنې په برخه کې له مينه والو سره مرسته وکړي.

که څه هم ددې څېړنې ځانگړې موخه د اندو-اروپايي ژبو نسبي څېړنه ده، يعنې په ژبو پورې اړوند يوازې ژبپوهنيز مسایل بايد پکې وڅېړل شي، خو له دې امله چې په پښتو ژبه کې د دغو ژبو په اړه معلومات ډېر لږ دي، د هرې ژبې په څېړنه کې مې پر ژبني اړخ سربېره لږ و ډېر د ژبو ادبپوهنيز اړخ هم څېړلی، يعنې د ژبو پر ليکنې ادب هم غږېدلی يم.

په پای کې زه ددې علمي-څېړنيزې رسالې له لارښود استاد بناغلي څېړنپوه مولاجان تنيوال څخه د زړه له تله مننه کوم، چې دا رساله يې څو ځله ولوسته او د اصلاح او سمون لپاره يې راسره خپلې لارښوونې، نظريې، وړاندیزونه او نېکې مشورې شريکې کړې، کور يې اباد، خدای دې خوشحاله لري.